


Il-Ħbit fuq ir-Rotunda – 60 Sena wara

Tifkira personali minn **Frank CALLEJA**



Il-gwerra fl-1942 kienet fl-aqwa taghha u l-attakki mill-ajru kienu spissi u horox fejn tilfu hajjithom hafna Maltin. Il-Mosta daqet ukoll mill-qilla ta' dawn l-attakki u niftakar hafna Mostin u qraba li mietu kaġun ta' dawn l-attakki mill-ajru, speċjalment mill-bombi li waqghu fi Triq il-Kungress Ewkaristiku, fejn konna noqoghdu. Il-hajja f'dawk iż-żminijiet kienet xi ftit iebsa u ta' tbatija.


Jien dak iż-żmien kont immur is-Seminarju tal-Floriana u meta dan intlaqat mill-bombi u ġġarrat, ahna l-istudenti ġejna trasferiti temporanjament ġewwa post

f'Birkirkara li ma tantx kien suċċess. Minn hemm jien mort il-Kulleġġ ta' San Alwiġi, Birkirkara, għax ikkonsidrat aktar *safe*. Dan il-kulleġġ, barra minn skola sekondarja kien iservi wkoll ta' sptar.

Il-hajja taghna t-tfal ta' dak iż-żmien kienet ta' sfruttament, b'nuqqas ta' ikel u trasport pubbliku, bla kotba, skejjel maghluqa u ma tantx kellna x'nagħmlu hlief li niġġerrew u nilagħbu fit-toroq. Per eżempju, jien dak iż-żmien kelli 15-il sena u kont fl-aħjar tiegħi, il-biża' ma kontx naf x'inhu, u ftit li xejn kont ninzel fix-xelter li kellna, hlief bil-lejl biex norqod hemm halli ma noqghodx inqum meta kien ikollna xi attakk bil-lejl. Waqt xi attakk mill-ajru jien kont nitla' fuq il-bejt jew immur f'xi post fil-miftuh halli nara l-fajters jiġġieldu jew il-baraxx tal-kanuni fuq l-ajruplani ta' l-ghadu. Kif kont nilmah

xi ajruplan jintlaqat u jaqa' kont inkun minn ta' l-ewwel fuqu u xi drabi kont nasal qabel ma jaslu fuq il-post il-pulizija jew is-soldati! Qatt ma għaddieli minn mohhi li dawn l-ajruplani setghu jisplodu u jtajruni ma' l-ajru.

B'hekk kont bnejt hażna ta' tifkiriet tal-gwerra li kelli nnehhi meta l-kuġini u habib tiegħi kienu mietu b'bomba li kienu qed jilgħabu magħha.



Il-ħsara li saret fil-frontispizju u l-kampnar tar-Rotunda fl-istess attakk tad-9 ta' April, u li l-awtur ra mill-kampnar stess. (ritratt: Jos. A. Vella FRPS, EFIAP, ESFIAP)

L-attakk mill-ajru fuq ir-Rotunda, għalkemm għaddew 60 sena, għadu stampat ġo mohhi u ma ninsieh qatt. Kienet il-ġurnata tal-Hamis, 09 t'April wara nofs inhar u ġol-knisja kienet qed issir 'is-Siegha ta' l-Adorazzjoni' tas-soltu tal-Hamis. Dak il-hin kien hemm hafna nies miġbura n-naha tal-pulptu jitolbu, fosthom missieri. Kif daqq l-air raid, jien u żewġ itfal ohra tlajna fil-kampnar tal-qanpiena l-kbira halli naraw l-ispitfires u l-messershmits li kienu jinhassu fl-ajru, jiġġieldu, għax minn hemm fuq wiehed għandu veduta u jista' jara aħjar. F'hin minnhom smajna tisfira qawwija u xi haġa habtet mal-faċċata tal-kampnar fejn konna. Din hasditna u nżilna niġru l-garigor tal-kampnar u dhalna l-knisja. Dak il-hin instemghu splużjonijiet qawwija ta' bombi li waqghu viċin tal-knisja u


għara li dawk in-nies li kien hemm fin-nofs miġbura jitolbu, meta semghu dawn l-isplużjonijiet, telqu jiġru għall-ġenb fil-kappelluni tal-knisja. Dak iż-żmien dawn il-kappelli kienu kkunsidrati *safe* mill-balal u għalhekk

il-linef il-kbar u l-monument tal-Ġimgha l-Kbira, li huma opri mill-isbah, kienu tpoġġew hemm halli jiġu mharsa minn xi tiġrif tal-gwerra.

Wara dawn l-isplużjonijiet waqgħet hemda kbira ġol-knisja u jien u xi nies oħra hriġna fuq iz-zuntier halli naraw x'gara fejn ilmahna tlett ajruplani *Junkers* ta' l-għadu resqin għan-naha tagħna interċettati minn baraxx qawwi mill-kanuni ta' l-art. Dawn l-ajruplani malajr dawru denbhom għan-naha tat-tramuntana u telqu l-bombi li kellhom.

Kif rajna li telqu l-bombi u smajna t-tisfir tagħhom niezel, kulmin kien fuq iz-zuntier dahal jiġri l-knisja għall-kenn. Sekondi wara nfethet toqba fil-koppla u l-knisja mtliet bi shaba wahda ta' trab u ma stajna naraw xejn. Kif dan it-trab qagħad, dehret bomba quddiem il-kuritur tan-naha tad-Duluri u hafna ġebel imxerred ma' l-art. Dak il-hin kulhadd telaq jiġri 'l barra jghajjat "*time bomb, time bomb*" għax inzerta li dawk il-ġranet kienu waqgħu hafna bombi madwar il-Mosta ta' dan it-tip li kienu qed jisplodu minghajr ebda *warning*.

Meta l-*air raid* għadda u n-nies harġu mill-knisja, ġew is-suldati tal-*bomb disposal* u warrbu lil kulhadd minn madwar il-knisja, sakemm tnehħa l-periklu għax beżgħu li l-bomba tista' tisplodi. Meta il-bomba ġiet difjusa, dawn is-suldati harġuha minn ġol-knisja u gerbuha minn taht il-portiku għal isfel u peress li din il-



It-toqba fil-koppla tar-Rotunda kkawżata mill-bomba Germaniża fid-9 ta' April 1942.

(ritratt: Jos. A. Vella FRPS, EFIAP, ESFIAP)

bomba kienet tqila, kissret l-ahhar tlett targiet tal-qawwi n-naha t'isfel tat-taraġ taz-zuntier li hemm fin-nofs u li għadhom jidru msewwija sal-ġurnata tal-lum. Wara għabbewha fuq trakk u telqu biha. Ma' din il-bomba kienu niżlu ohrajn li ġew fil-pedament tal-kannirja tal-knisja n-naha tat-taraġ il-ġdid u li wkoll ma splodewx.

Irrid nġhid li dik il-bomba li habtet mal-kampnar kienet bomba żghira differenti mill-ohrajn.

Din malli habtet mal-kampnar żgicċat għal fuq ir-rużuni tal-frontispizju, kissret xi tnejn minnhom u waqgħet għal isfel fuq iz-zuntier minghajr ma splodiet. Probabli li din il-bomba ġiet mitluqa minn xi *Fighter*.

Dak inhar Santa Marija għamlet miraklu kbir magħna li konna hemm għax hadd minna ma wegġa'. Il-Madonna harrset ukoll lil dan

it-Tempju maestuż li hu ddedikat lil Marija Assunta milli jiġġarraf. Din il-bomba laqtet il-koppla fl-aktar parti kritika u li kieku splodiet kienet tagħmel rovina shiha.

Grazzi, Madonna, talli haristni u lil dawk kollha li kienu hemm minn dak il-periklu u salvajtilna dan it-Tempju hekk għażiż għalina l-Mostin.

Din il-kitba nqrat mill-awtur stess fit-12 t'April 2002 waqt serata commemorattiva mtella' mill-Kunsill Lokali fl-okkażjoni tas-60 anniversarju tal-ħbit mill-ajru li sar fuq ir-Rotunda fl-1942.

Mario Aquilina

For all your needs in Aluminium Works

Doors - Windows - Stairs - Balconies - Roofs etc...

3/22 New Street, in Fort Road, Mosta

Tel: 21 423117 Tel/Fax: 21 434736 Mobile: 9942 8132

